

॥ अथ जयंती निर्णय ॥

॥ हरिः ॐ ॥

रोहिण्यामर्धरात्रे तु यदा कालाष्टमी भवेत् ।
जयंती नामा सा प्रोक्ता सर्वपापप्रणाशिनी ।
यस्यां जातो हरिः साक्षात् निशीथे भगवानजः ॥ १ ॥

तस्मात् तद्दिनमत्यंतं पुण्यं पापहरं परं ।
तस्मात् सर्वैरुपोष्या सा जयंती नाम वै सदा ।
द्विजातिभिर्विशेषेण तद्भक्तैश्च विशेषतः ॥ २ ॥

यो भुंक्ते तद्दिने मोहात् पूयशोणितमत्तिसः ।
तस्मादुपवसेत् पुण्यं तद्दिनं श्रद्धयान्वितः ॥ ३ ॥

कृत्वा शौचं यथान्यायं स्नानं कुर्यादतंद्रितः ।
प्रभातकाले मेधावी योगायेति यथाविधि ॥ ४ ॥

नित्याह्निकं प्रकुर्वीत भगवंतमनुस्मरन् ।
योगाय योगपतये योगेश्वराय
योग संभवाय श्रीगोविंदाय नमो नमः ॥

मध्याह्नकाले च पुमान् सायंकाले त्वतंद्रितः ।
स्नायीत पूर्वमंत्रेण वासुदेवमनुस्मरन् ॥ ५ ॥

ततः पूजां प्रकुर्वीत विधिवत् सुसमाहितः ।
यज्ञायेति च मंत्रेण श्रद्धाभक्तियुतः पुमान् ॥ ६ ॥

कृष्णं च बलभद्रं च वसुदेवं च देवकीं ।
नंदगोपं यशोदां च सुभद्रां तत्र पूजयेत् ॥ ७ ॥

अर्घ्यं दत्त्वा समभ्यर्च्यभ्युत्थिते शशिमंडले ।
जातः कंसवधार्थाय भूभारोत्तारणाय च ।
कौरवाणां विनाशाय दैत्यानां निधनाय च ।
पांडवानां हितार्थाय धर्मसंस्थापनाय च ।
गृहाणार्घ्यं मया दत्तं देवक्या सहितो हरे ॥ ८ ॥

क्षीरोदार्णवसंभूत अत्रिगोत्र समुद्भव ।
गृहाणार्घ्यं मया दत्तं रोहिण्या सहितः शशिन् ।
दत्त्वार्घ्यं मनुनानेन ह्युपस्थाय विधुं बुधः ॥ ९ ॥

शशिने चंद्रदेवाय सोमदेवाय चेंदवे ।
मृगिणे शीतबिंबाय लोकदीपाय दीपिने ।
शीतदिधितिबिंबाय तारकापतये नमः ॥ १० ॥

उपसंहृत्य तत् सर्वं ब्रह्मचारी जितेंद्रियः ।
विश्वायेति च मंत्रेण ततः स्वापं समाचरेत् ॥ ११ ॥

ततो नित्याह्निकं कृत्वा शक्तितो दीयतां धनं ।
सर्वायेति च मंत्रेण ततः पारणमाचरेत् ।
धर्मायेति ततः स्वस्थो मुच्यते सर्वकिल्बिषैः ॥ १२ ॥

॥ इति श्रीमदानंदतीर्थ भगवत्पादाचार्यविरचितः जयंतीनिर्णयः समाप्तः ॥